

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ catuḥṣaṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ catuḥṣaṣṭitamaḥ sargaḥ ॥

kumbhakarṇaṃ pratyākṣipya mahōdarēṇa yuddhaṃ
vinaivābhīṣṭavastunō lābhōpāyasya kathanam

taduktamatikāyasya
balinō bāhuśālinah |
kumbhakarṇasya vacanaṃ
śrutvōvāca mahōdaraḥ ॥ 6.64.1 ॥

kumbhakarṇa kulē jātō
dhṛṣṭaḥ prākṛtadarśanaḥ |
avaliptō na śaknōṣi
kṛtyaṃ sarvatra vēditum ॥ 6.64.2 ॥

nahi rājā na jānītē
kumbhakarṇa nayānayaḥ |
tvam tu kaiśōrakād dhṛṣṭaḥ
kēvalaṃ vaktumicchasi ॥ 6.64.3 ॥

sthānaṃ vṛddhiṃ ca hāniṃ ca
dēśakālavīdhānavit |

ātmanaśca parēṣāṃ ca
budhyatē rākṣasarṣabhaḥ || 6.64.4 ||

yat tvaśakyaṃ balavatā
vaktuṃ prākṛtabuddhinā |
anupāsitavṛddhēna
kaḥ kuryāt tādrśaṃ budhaḥ || 6.64.5 ||

yāṃstu dharmārthakāmāṃstvaṃ
bravīṣi pṛthagāśrayān |
avabōddhuṃ svabhāvēna
nahi lakṣaṇamasti tān || 6.64.6 ||

karma caiva hi sarvēṣāṃ
kāraṇānāṃ prayōjanam |
śrēyaḥ pāpīyasāṃ cātra
phalaṃ bhavati karmaṇām || 6.64.7 ||

niḥśrēyasaphalāvēva
dharmārthāvitarāvapi |
adharmānarthayōḥ prāptaṃ
phalaṃ ca pratyavāyikam || 6.64.8 ||

aihalaukikapārakyaṃ
karma pumbhirniṣēvyatē |
karmāṇyapi tu kalyāni
labhatē kāmamāsthitaḥ || 6.64.9 ||

tatra klṛptamidaṃ rājñā
hṛdi kāryaṃ mataṃ ca naḥ |

śatrau hi sāhasaṃ yat tat

kimivātrāpanīyatē || 6.64.10 ||

ēkasyaivābhiyānē tu

hēturyaḥ prāhṛtastvayā |

tatrāpyanupapannaṃ tē

vakṣyāmi yadasādhu ca || 6.64.11 ||

yēna pūrvaṃ janasthānē

bahavō'tibalā hatāḥ |

rākṣasā rāghavaṃ taṃ tvam

kathamēkō jaiṣyasi || 6.64.12 ||

yē pūrvaṃ nirjitāstēna

janasthānē mahaujasaḥ |

rākṣasāmstān purē sarvān

bhītānadya na paśyasi || 6.64.13 ||

taṃ siṃhamiva saṅkruddhaṃ

rāmaṃ daśarathātmajam |

sarpaṃ suptamahō buddhvā

prabōdhayitumicchasi || 6.64.14 ||

jvalantaṃ tējasā nityaṃ

krōdhēna ca durāsadam |

kastaṃ mṛtyumivāsahya -

māsādayitumarhati || 6.64.15 ||

saṃśayasthamidaṃ sarvaṃ

śatrōḥ pratisamāsanē |

ēkasya gamanaṃ tāta
nahi mē rōcatē bhṛśam || 6.64.16 ||

hīnārthastu samṛddhārthaṃ
kō ripuṃ prākṛtaṃ yathā |
niścitaṃ jīvitatyāgē
vaśamānētumicchati || 6.64.17 ||

yasya nāsti manuṣyēṣu
sadṛśō rākṣasōttama |
kathamāśamsasē yōddham
tulyēnēndravivasvatōḥ || 6.64.18 ||

ēvamuktvā tu saṃrabdham
kumbhakarṇam mahōdaraḥ |
uvāca rakṣasāṃ madhyē
rāvaṇam lōkarāvaṇam || 6.64.19 ||

labdhvā purastād vaidēhīṃ
kimarthaṃ tvaṃ vilambasē |
yadīcchasi tadā sītā
vaśagā tē bhaviṣyati || 6.64.20 ||

drṣṭaḥ kaścīdupāyō mē
sītōpasthānakāraḥ |
rucitaścēt svayā buddhyā
rākṣasēndra tataḥ śṛṇu || 6.64.21 ||

ahaṃ dvijihvaḥ saṃhrādī
kumbhakarṇō vitardanaḥ |

pañca rāmavadhāyaitē
niryāntītyavaghōṣaya || 6.64.22 ||

tatō gatvā vyaṃ yuddham
dāsyāmastasya yatnataḥ |
jēśyāmō yadi tē śatrūn
nōpāyaiḥ kāryamasti naḥ || 6.64.23 ||

atha jīvati naḥ śatru -
rvyaṃ ca kṛtasamyugāḥ |
tataḥ samabhipatsyāmō
manasā yat samīkṣitam || 6.64.24 ||

vyaṃ yuddhādihaiśyāmō
rudhirēṇa samukṣitāḥ |
vidārya svatanuṃ bāṇai
rāmanāmāṅkitaiḥ śaraiḥ || 6.64.25 ||

bhakṣitō rāghavō'smābhi -
rlakṣmaṇaścēti vādinaḥ |
tataḥ pādau grahīśyāma -
stvaṃ naḥ kāmam prapūraya || 6.64.26 ||

tatō'vaghōṣaya purē
gajaskandhēna pārthiva |
hatō rāmaḥ saha bhrātrā
sasainya iti sarvataḥ || 6.64.27 ||

prītō nāma tatō bhūtvā
bhr̥tyānām tvamarindama |

bhōgāṃśca parivārāṃśca
kāman vasu ca dāpaya || 6.64.28 ||

tatō mālyāni vāsāṃsi
vīrāṇāmanulēpanam |
pēyaṃ ca bahu yōdhēbhyaḥ
svayaṃ ca muditaḥ piba || 6.64.29 ||

tatō'smin bahulībhūtē
kaulīnē sarvatō gatē |
bhakṣitaḥ sasuhṛd rāmō
rākṣasairiti viśrutē || 6.64.30 ||

praviśyāśvāsya cāpi tvam
sītāṃ rahasi sāntvayan |
dhanadhānyaiśca kāmaiśca
ratnaiścaināṃ pralōbhaya || 6.64.31 ||

anayōpadhayā rājan
bhūyaḥ śōkānubandhayā |
akāmā tvadvaśaṃ sītā
naṣṭanāthā gamiṣyati || 6.64.32 ||

ramaṇīyaṃ hi bhartāraṃ
vinaṣṭamadhigamya sā |
nairāśyāt strīlaghutvācca
tvadvaśaṃ pratipatsyatē || 6.64.33 ||

sā purā sukhasaṃvṛddhā
sukhārthā duḥkhakarśitā |

tvayyadhīnaṃ sukhaṃ jñātvā
sarvathaiva gamiṣyati || 6.64.34 ||

ētat sunītaṃ mama darśanēna
rāmaṃ hi dṛṣṭvaiva bhavēdanarthaḥ |
ihaiva tē sētsyati mōtsukō bhū -
rmahānayauddhēna sukhasya lābhaḥ || 6.64.35 ||

anaṣṭasainyō hyanavāptasaṃśayō
ripuṃ tvayuddhēna jayañjanādhipaḥ |
yaśāśca puṇyaṃ ca mahānmaḥīpatē
śriyaṃ ca kīrtiṃ ca ciraṃ samaśnutē || 6.64.36 ||

|| ityārṣē śrīmadrāmāyaṇē vālmikīyē ādikāvyē
yuddhakāṇḍē catuṣṣaṣṭitamaḥ sargaḥ ||